



ምዕራፍ ሸውዓተ

ህርኩት ባህሊ ስራሕ

ዕላማታት እዚ ምዕራፍ፡-

እዚ ምዕራፍ ተማሂርኩም ምስ ወዳእኹም፡-

- እንታይነት ህርኩት ባህሊ ስራሕ ትርጽኡ፡፡
- እንታይነት ሙያዊ ስነ-ምግባር ትፈልጡ፡፡
- ክቡርነት ስራሕ ትርጽኡ፡፡
- ኣድላይነት ክቡርነት ስራሕን ባህሊ ስራሕን ትግንዘቡ፡፡

7.1 ምፍጣር ስራሕ



7.1 ኣብ ዝተፈላላዩ ሙያታት ዝተዋፈሩ ሰባት እንትሰርሑ

- ልዕል ክብል ካብ ዝቐረቡ ስእልታት ዝተረዳእኹምዎ ሓሳብ ግለፁ
- ኣብቶም ስእልታት እትርእዩዎም ዓይነታት ስራሕ ብዛዕባ ዝሰርሑ ሰብ ሙያ ትፈልጥዎ ንክፍሊ ምሓትኩም ንግርዎም፡፡ ስራሕ ምፍጣር ማለት ክእለትካ ተጠቐምካ ምህርቲ ወይ እቶት ንምርካብ ዘክእል ሓዱሽ ዓይነት ስራሕ ምምሃዝ ማለት እዩ፡፡

ሓፂን መፂን ዝስረሐላ ንእሽተይ መረባ

ኪዱ ተምሃራይ 5^ይ ክፍሊ እዩ፡፡ ኩሉሻዕ ዝወሃዖ ዕዮ ገዛ ብዝግባእ ስለዝሰርሕ መምህሩ ንፋዕ እናበሉ የተባብዕዎ ነይሮም፡፡ ኮይኑ ግና ሓልሓሊፉ ክዳኑ ንምንታይ ከምዝረስሕ ሓተትዎ፡፡ ኪዱ ክዓ ዓቕሙ ክንዲ ዝፈቐዶ ኣብ ውሽጢ መረቦኦም ኣብ ዘሎ ስራሕቲ ሓፂን መፂን ነቦኡ ብስራሕ ዝሕግዝ ምዃኑ ገሊፁሎም፡፡ እቶም መምህርን ተምሃሮን ኣብ መረባ እኒ ኪዱ ብኣካል ተረኺቦም ብዛዕባ እዚ ኩነታት ንምርኣይ ድልየት ኣሕደሩ፡፡ ሓደ ማዓልቲ ኪዱ ንመምህሩን



ንመሓዘቱን ንምጉብናይ ናብ ገዝኡ ንክወስዶም ሕቶ ኣቕረበሎም። ንሳቶም ድማ ፃዊዕቱ ብታሕጓስ ተቐቢሎም ናብ ገዝኡ ከዱ። ኣብ ገዝኡ ምስበዕሑ ኣብ ውሽጢ እቲ መረባ ሓደ ንኢሽቶይ ናይ ሓፂን መፂን መሳርሕን መገጣጠሚ ማሸናፊን ረኣዩ።

ኣብቲ ስራሕ ኣቦ ኪዱ ሓዊስካ ሓሙሽተ ዝኾኑ ፀሊም ክዳን ስራሕ (ኮምፕላስዮን) ዝተኸደኑ ስራሕተኛታት ነይሮም። እዞም ስራሕተኛታት ብዝተፈላለዩ መሳርሒ ሓፂን እንትቐርፁ፣ እንትልሑሙን እንትቐጥቐጡን ረኣዩ።

ኣብቲ ቦታ ሓደ እንትሰርሕ ካሊእ ጠጠው ኢሉ ኣይርእን። ኩሎም ብንቕሓትን ብቕልጣፊን ስርሐም የስልጡ ነይሮም። መምህርን ምሓዙት ኪዱን ብዝረኣይዎ ነገር ብጣዕሚ ተሓጎሱ። እቶም ስራሕተኛታት ኣዝዮም ቁልጡፋትን ስራሐም ዘኸብሩን ምኃኛም ካብ ዝገብርዎ ምንቅስቓስ ስራሕ ተገንዘቡ። ኣብቲ ቀፅሪ ገዛ ብዙሓት ዝሰርሑ ኣቐሑ፣ ማዕደን መሸኮትን ዘሰርሑ ዓማዊል ረኣዩ። ኣብ ዝሓለፈ ሰሙን ዝተምሃርዎ “ጥንኩር ባህሊ ስራሕ” ዝብል ኣርእስቲ ዘከሩ። መምህሮም ኣብ ውሽጢ ክፍሊ ዘምህርዎም ኣብዛ ንኡሽተይ ሓፂን መፂን ዝስረሐላ መረባ ብተግባር ረኣዩ። እቶም መምህርን ተምሃሮን ኪዱ ካብ ቤት ት/ቲ ምስተመለሰ መሳርሒ ብምቕባልን ብምልኣኽን ከምዘገልግል ኣቡኡ ምስ ነገርዎም ብዝበለፀ ኣድነቕዎ።



መልመዲ 1

ብመሰረት እቲ ልዕል ኢሉ ዝቕረበ ምንባብ ነዞም ዝስዕቡ ሕቶታት መልሱ፡፡

1. ካብቲ ታሪኽ ዝተረዳእኹምዎ ሓሳብ ንናይ ክፍሊ ምሓዘትኩም ንገርዎም።
2. ካብቶም ኣብ ስራሕቲ ሓፂን መፂን እንዳ ኪዱ ዝሰርሑ ስራሕተኛታት እንታይ ተማሂርኩም።
3. ካብ ተግባር ኪዱ እንታይ ተረዲእኹም።



ተስኡ ንስራሕ!

ስእነት፣ ድንቁርና፣ ድኽነት፣ ሕማም፣
 ብስራሕ ንምርታዕ ብዝሓበረ ቅልፅም።
 ኩለኹም ተልዓሉ ብስራሕ እመኑ፣
 ሃገር ትዓብዮሉ ሎሚ እዩ እዋኑ።
 ከምናይ ፃፀ ሕብረት ከም ንህቢ ፃዕሪ፣
 ደላይ ናይ ጥበብ ንፍልጠት መርማሪ፣
 ናይ ፅባሕ ዓብዪ ሰብ-ናይ ሎሚ ተምሃሪ።
 ፅግዕተኛነት ሕማቕ-ምኃኑ ፈሊጥኩም፣
 ከይሰራሕኻ ምብላዕ ስንፍና ፀሊኡኹም፣
 ዓብዪ ንእሽተይ ንስራሕ ኣኸቢርኩም፣
 በርቲዕኹም ድኣ ስርሑ ብሓባር ኮይንኹም።



መልመዲ 2

ነዞም ዝስዕቡ ሕቶታት ብመሰረት እቲ ግጥሚ መልሱ።

1. እቲ ግጥሚ ምስ ኣንብብኩም ዝተረዳእኹምዎ ሓሳብ ብሓፂሩ ፃሓፉ።
2. ኣብቲ 5^ይ፣ 6^ይ፣ 7^ይ መስመር እቲ ግጥሚ ዝተገለፀ ሓሳብ ብምብራህ ንመምህርኩም ንገርዎም።
3. ኣብ ውሽጢ እቲ ግጥሚ “ፅግዕተኛነት ሕማቕ ምኃኑ ፈሊጥኩም” እንትብል እንታይ ማለት ይመስለኩም?።



7.2 ክይሰራሕኻ ምብላፅ

- ክይሰራሕኻ ምብላፅ ማለት እንታይ ማለትዮ?

ሰናይት

ሰናይት ፈቀደ ገና ህፃን እንከላ ሓደ መዓልቲ እኖአን አቦአን ብዛዕባ ዝጀመርዎ ናይ ውልቀ ስራሕ እንትመያየጡ ሰምዑት፡፡ ሸዑንሸዑ ናይ ባዕላ ስራሕ ንምፍጣር ሓደ ሓሳብ መፅኣላ። እዚ'ውን ሰባት ተጠቂሞም ዝድርቢዮዎም ብርቕርቕ ወረቓቕቲ ብምእራይ ምሻጥ ነይሩ።

ሰናይት ኣብ ትነብረሉ ከባቢ ባህላዊ ስፊ እናሰፈዩ ብምምልኻዕ ዝመሓዳደሩ ሰብ ሙያ ነይሮም፡፡ እዞም ሰባት ብርቕርቕ ወረቓቕቲ ንስፊ መመላኸዒ ስለዝደልዩዎም ሰናይት ዝኣረዩቶም ብርቕርቕ ወረቓቕቲ ዝገዝኡ ብዙሓት ዓማዊል ኣፍረዩት። ከምዙይ እናበለት ኣብ ውሽጢ ሓፂር እዋን ካሊእ ንግዲ ንምጅማር ዘኸእላ ገንዘብ ኣከበት። ብድሕሪ 'ዙይ ክዳን መተርኣስ ጠሊፍካ ኣብ ምሻጥ ስራሕ ተዋፈረት። ብምቕፃል ናይ ገንዘብ ዓቕሚ ብምዕባይ ናብ ካሊእ ስራሕ ዓበየት።

ቀስ ብቀስ ብሰራሕ ስፊት ክዳን ብምስልጣን ናይ ባዕላ ቅዲ ክዳን ዝስርሓሉን ክዳን ዝስፈየሉን ድንኳን ንምኸፋት ከኣለት። ከምኡ'ውን ዝተፈላለዩ ዓይነት ክዳውንቲ መርዑ ብምክራይ እቶታ ኣዕበየት። ንስራሕቲ ፈጠራ ንምምሽሕያሽ ዘኸእልዋ መኪናታት ስፊትን፣ ዘበናዊ መሳርሕታትን ቅዲ ክዳንን ንምግዛእ ከኣለት።

ሰናይት ኣብዚ ሓዚ እዋን ኣብ ከባቢኣ ዝተፈለጠት ብዓልቲ ሙያ ስፊት ክዳን ንምኳን በቂዓ ኣላ።



መልመዲ 3

ብመሰረት እቲ ምንባብ ነዞም ቀጻሎም ዘለዉ ሕቶታት መልሱ፡፡

1. ካብ ታሪኽ ሰናይት ስራሕ ንምፍጣር ዝሓሳበት ብምንታይ ምኽንያት እዩ?
2. ካብ ታሪኽ ሰናይት እንታይ እንታይ ተማሂርኩም?
3. ንሰኻትኩም ንቐፃላይ እንታይ ዓይነት ስራሕ ንምስራሕ ትሓስቡ? ብጉጅለ ኮይንኩም ተመያየጡ።

ኩሉ ሰብ ዝደለዮ ዓይነት ስራሕ ብምፍጣርን ብምምሕያሽን ናብ ዝላዓለ ብርኪ ንምብፃሕ ይኸእል እዩ። ሓደ ሰብ ስራሕ ፈጠሩ ንምንባር ፈለማ ዘድልይዎ መሰረታዊ ነጥብታት እዞም ዝስዕቡ እዮም።

ክቡርነት ስራሕ ምርዳእ፦ ስራሕ ንኡሽተይ ወይ ዓብይ እዩ ብምባል ከየማረፊካ ብክቡርነት ስራሕ ምእማንን ዝኾነ ይኹን ስራሕ ንምስራሕ ዓርሰኻ ድልዊ ምግባር፤

ዓርሰ ተበግሶ፦ ሓደ ሰብ ስራሕ ምፍጣርን ምስራሕን ኣለኒ ኢሉ ዓርሱ ንስራሕ ምድላውን ምንቅስቓስን፤

ፃዕሪ ምምሕያሽ፦ ስራሕ ንምፍጣርን ምህዞ ስራሕ ቡብእዋኑ ንምምሕያሽን ንምዕባይን ብዘይ ምቁራፅ ፃዕሪ ምግባር።

ወዲ ሰብ መነባብርኡ ካብ እዋን ናብ እዋን እናመሓየሽን እናለወጠን ዝመፀ ብስራሕ ኣቢሉ እዩ። ሰብ ስራሕ ጠንኪሩ ብምስርሖ ቀደም ካብ ዝነበሮ ድሑር መነባብሮ ናብ ዝሓሸን ዘበናዊን ናብራ ክበፅሕ ክኢሉ እዩ።

እቶም ሎሚ እንገራኦም ውፅኢታት ቴክኖሎጂ ኩሎም ውፃኢታት ስራሕ ወድሰብ እዮም። ህርኩት ባህሊ ስራሕ ሓደ ህዝቢ እንትምዕብል፤ ሃገሩን ወገኑን ናብ ዘሓሸ ደረጃ ዕብየት ከሰጋግርን ኢሉውን ባዕሉን ስድርኡን ክሕግዝ ይኸእል። ስራሕ ንኡሽተይ ወይ ዓብይ ኢልካ ምምራፅ ግቡእ ኣይኮነን። ከምዙይ እንተኾይኑ ልምዓትን ዕብየትን ክመፅእ ኣይኸእልን።



ዝኾነ ይኹን ስራሕ ክቡር እዩ። ተምሃሮ! ንስኻትኩም ስራሕ ንምፍጣር ታሓስቡ ዶ? እዙይ ዓብይ ነገር እዩ። ኮይኑ ግና ምሕሳብ ስራሕ እንተይኾነ ንምፍጣር እትሓስቡዎ ስራሕ ከይዘንጋዕኹም ናብ ተግባር ምልዋጥ ይግባእ።



መልመዲ 4

ቀዲሎም ዘለዉ ሕቶታት መልሱ።

1. ንምኅኑ ስራሕ ፈጠርካ እናሰራሕኻ ንምንገር ባኣኻትኩም ወገን እንታይ እንታይ የድልየኩም? ኣብ ደፍተርኩም ዘርዚርኩም ንመማህርትኹም ኣንብቡሎም።
2. ህርኩት ባህሊ ስራሕ ንልምዓት ሃገር ዝህልዎ ኣስተዋፅኦ ግለፁ።
3. ሰባት ብዛዕባ ክቡርነት ስራሕ እንትዛረቡ ሰሚዕኹም'ዶ ትፈልጡ? እንተሰሚዕኹም እንታይ ማለቶም ከምዝኾነ ኣብርሁ።

7.2.1 ከይሰርሑ ምብላዕ እንታይ ማለት እዩ?

- ንስኻትኩም ካብ ቤት ትምህርቲ ምስተመለስኩም እትሰርሑዎ ስራሕ ኣሎዶ? ንክፍሊ ምሓዙትኩም ንገርዎም።
- ከይሰራሕኻ ምብላዕ ሕማቕ ምኅኑ ዝገልፅ ሓደ ኣብነት ንመምህርኩም ንገርዎም

ከይሰራሕኻ ምብላዕ ማለት ካልኣት ሰባት ብዝደኸምሉ ውፅኢት ምጥቃም ማለት እዩ። ሰባት ንዓርሳቶም ይኹን ንስድራቤቶም ንምሕጋዝ ኣብ ስራሕ ክሳተፉ ኣለዎም።

ዝኾነ ሰብ ኣብ ስድራቤት ይኹን ኣብ ሕብረተሰብ ኣባል ብምኅን ስራሕ እንተዘይሰራሑ ሸኽሚ ካልኣት ኮይኑ ማለት እዩ። ከይሰርሑ ምብላዕ ድማ ነውርን ዝንቀፍን ተግባር እዩ። ሰራሕተኛ ሰብ ንባዕሉን ንሃገሩን ዝጠቅም ተግባር ዝፍፅም ስለዝኾነ ዝፍቶን ዝኸበርን እዩ።



መልመዲ 5

ቀደሎም ኣብ ዘለዉ ሕቶታት ተመያየጡ።

1. ከይሰርሑ ምብላዕ ማለት እንታይ ማለት እዩ?
2. ስራሕ ምስራሕ ዝግበኣና ንምንታይ እዩ?
3. ከይሰራሕኻ ምብላዕ ዝኅድኦ ንመን እዩ?

7.2.2 ከይሰርሑ ምብላዕ ዘስዕብዎም ፀገማት

- ብዓቕምኹም ክስርሑ ይግባእ እትብልዎም ስራሕቲ ዘርዝሩ።

ስራሕ ውሕስና ምንባር ደቂ ሰባት'ዩ

ሓደሰብ በዘይስራሕ ጥዑይን ዝተማልአን ናብራ ንምንባር ኣይኸእልን። ሰብ ንምንባር እንተወሓደ ምግብ፣ ክዳንን፣ መፅለሊ ገዛን የድልዮ እዩ። ንዞም መሰረታዊ ድልዮታት ንምምላእ ድማ ስራሕ ምስራሕ ይግብኦ። ስራሕ ምስራሕ እናኻኣለ ዘይሰርሕ ሰብ ብኹሉ ሰብ ተቐባልነት ኣይህልዎን። ይኹን 'ምበር ሓድሓደ ሰባት ስራሕ ከይሰርሑን ከይደኸሙን ምንባር ይደልዩ እዮም። እዚኣቶም ከይሰርሑን ከይደኸሙን ካልኣት ዝሰርሕዎ ዝበልዑ እዮም። እዙይ ግቡእ ኣይኮነን። ንሓቶም ከይሰርሑ ካልኣት ዝሰርሕዎ ፍረ ድኻም ስለዝማቐሉ ብፅሒት ስራሕተኛታት ትሑት ይኸውን።

በዚ ምክንያት ኩሉ ሰብ ብዓቕሙን ብኸእለቱን ንምስራሕ እንተዘይ ጻዕሩ ኩነታት ናብራ ደቂ ሰባት ክማሓየሽ ኣይኸእልን። ምዕባለ ሃገር እውን ኣይህሉን። ሰባት ስራሕ ከይሰርሑ ምንባር ዝደልዩ እንተኾይኖም ፅግዕተኛነት ይጋፋሕ። ፅግዕተኛነት ማለት ኢድ ካልኣት ብምሕላው ብዘይደኸምሉ ንብረትን ጉልበትን ምንባር ማለት እዩ። ስለዚ ካልኣት ብዝደኸምሉ ተቐሚጥካ ናይ ምብላዕ ባህሊ ክተርፍ ኣለዎ።



መልመዲ 6

ብመሰረት እቲ ምንባብ ቀዲሎም ዘለዉ ሕቶታት መልሱ።

1. ክይሰርሑ ምብላዕ እንታይ ዓይነት ፀገም የስዕብ?
2. ፀግዕተኛነት ካብዝፍጠረሎም ምኽንያታት ክልተ ጥቕሱ።
3. ስራሕ ውሕስና ደቂ ሰብ እዩ ዝበሃል ብምንታይ ምኽንያት እዩ?

7.2.3 ክይሰርሑ ምብላዕ ምፅያፍ

- ክይሰርሑ ምብላዕ ነውሪ እዩ ዝበሃል ንምንታይ እዩ?

ክይሰርሑ ምብላዕ መነወሪ ተግባር እዩ። ብደረጃ ስድራቤትን ሃገርን'ውን እንተኾነ ማሕለኻ ዕብዮትን ልምዓትን ካብዝኾኑ ፀገማት ሓደ እዩ። ስለዚ ክይሰርሑ ምብላዕ ብምፅያፍን ክይሰርሑ ንምንባር ንዝደልዩ ሰባት ብምስትምሃርን ኩሊ ሰሪሑ ንኽነብር ምትብባዕ የድሊ።

መረባ ሳራ

ሳራን በርህን መሓዙት እዮም። ክልቲኦም ዓዕርኹቲ ሓደ ምዓልቲ ዕዮ ገዘኦም ኣብ እንዳ ሳራ ኮይኖም እናሰርሑ እንከለዉ በርህ ኣብቲ መረባ ዝተተኸለ ዕምበባታትን ተኸልታት ገደናን ሪኡ ብለምለምነቶም ተደኒቑ ንሳራ ድማ ከምዚ ክብል ሓተታ። “ሳራ ተኸልታት መረባኹም ስሓብትን ብዝግባእ ዝበቐሉን እዮም። መን እዩ ዝከናኸኖም?”

ሳራ ንቶም ፈልስታት ካብ ካሊእ ቦታ ብምምፃእ ዝተኸልዎ ኣቦኣ ምኽኛኖምን ንሳን ንእሽተይ ሓዋን ድማ ብምፅሃይን ማይ ብምስታይን በብተራ ከምዝከናኸኑዎም ነገረቶ። በርህ ቅድሚኡ ኣብ ውሽጢ ገዛ ስራሕ ሰሪሑ ስለዘይፈልጥ ብጣዕሚ ተገሪሙ ኣናእሽተይ ቆልዑ ስራሕ ይሰርሑ ድዮም?” እንክብል ሓተታ። ሳራ ድማ ተገሪማ እናረኣየቶ “ብሓቂ ኣናእሽተይ ቆልዑ ከም ዓበይቲ ሰባት ከቢድ ስራሕ ኣይሰርሑን። ኮይኑ ግና ቀለልቲ ስራሕቲ ምስራሕ ክለምዱ ኣለዎም።”



ብዓቕቆምን ብኸእለቶምን ስራሕ ምስራሕ ኣድላይ ምጅኑ ካብ ህፃንነቶም ጀሚሩ ምእማንን ምልማድን ይግብእም" በለቶ። በርሀ ክሳብ ሓዚ ኣብ ስድራቤቱ ብዝኸእሎ ዓቕሚ ኣብ ስራሕ ብዘይ ምስታፋ ተናሰሐ፤ ካልኣት ዝደኸሙሉ እናበልዐ ብምፅንሑ ሓዘነ። ካብቲ ዕለት ጀሚሩ በርሀ ብናቱ ዓቕሚ ክስሩሑ ዝኸእሉ ስራሕቲ ብምስራሕ ስድራቤቱ ምሕጋዝ ጀሚሩ።



መልመዲ 7

ልዕል ክብል ብዝቐረበ ምንባብ መሰረት ነዞም ዝሰዕቡ ሕቶታት መልሱ።

1. ካብ ታሪኽ ሳራን በርሀን እንታይ ተምህርኩም?
2. ህፃናት ኣብ ዝኸእልዎ ስራሕ ምስታፎም ዝጠቅም ንመን እዩ? ተመያየጥሉ።
3. ናይ መወዳእታ ውሳኔ በርሀ እንታይ ነይሩ?

ንዓርሶምን ኸባቢኦምን ኣብ ዝጠቅም ስራሕ ዝዋፈሩ ሰባት ስራሕ ምስራሕ ዝፈትው እዮም። ከምዚ ዝበለ ሓሳብ ዘለዎም ሰባት ንዓርሶም ጥራሕ ከይኮነስ ካልኣት ሰባት 'እውን ከይሰራሕኻ ምብላዕ ንኸፅየፉን ሰራሕም ንኸረኽቡን ዘተባብዑ እዮም። ሰብ ክነብር ዘለዎ ዓቕሙን ክእለቱን ኣብ ዝፈቐደሉ ዓይነት ስራሕ ተዋፊሩ ብዝረኸበ ውፅኢት ክኸውን ይግባእ።

ብውፅኢት ስርሖም ዓርሶምን ሃገሮምን ከልምዑ ዝደልዩ ሰባት ከይሰርሑ ምብላዕ ዝፅየፉዮም። ኮይኑ ግና ገለገለ ሰባት ካሊእ ዝደኸሙሉ ተቐሚጥካ ምብላዕ ይደልዩ እዮም። እዙይ ግና ብደረጃ ውልቀ ሰብን ስድራቤትን፣ ሃገርን ጉድኣት ዘምፅእ ስለዝኾነ ብዝግባእ ክውገዝ ኣለዎ። ብኻሊእ ወገን ከይሰራሕኻ ምብላዕ ዝፅየፉ ሰባት ንኻልኣት ፅቡቕ መርኣያ እዮም።



መልመዲ 8

ቀደሎም ዘለዉ ሕቶታት መልሱ::

1. ካልኣት ዝደኸሙሉ ንዘይምብላዕ ንቐፃላይ እንታይ ክትገብሩ ኣለኩም?
2. ኣብ ገዛ ብፅሒት ስራሕኹም እንታይ እዩ?
3. ሓደ ሰብ ዕግዕተኛ ካሊእ ሰብ እዩ ዝበሃል መግዘን እንታይ እንትኾንን እዩ?

7.3 መሰል ምስራሕ

- ዜጋታት ክስርሕዎ ዝኸእሉን ዘይኸእሉን ስራሕቲ መን ይመርፀሎም?

ስራሕ እናሰራሕኻ ምንባር መሰል ኩሎም ዜጋታት እዩ። ዝኾነ ሰብ ንኸነብር ክስርሕ ኣለዎ። ህፃናት ኣብ ዝኸእልዎ ዓይነት ስራሕ ምስታፎም ፅቡቕ እዩ። ኮይኑ ግና ካብ ዕድሚኦምን ዓቕሞምን ንላዕሊ ዝኾነን ምዝመዛ ጉልበት ዘስዕብን ስራሕ ክስርሑ ኣይግቦኦምን። ስለዚ ዝኾነ ሰብ ናይ ምንባር ሕገ መንግስታዊ መሰል ከምዘለዎ ሰራሕ ምንባር ዝኸእለሉ ሕገ መንግስታዊ መሰል'ውን ኣለዎ። መሰል ምስራሕ ዝሳኣነ ሰብ ናይ ምንባር መሰሉ እውን ተሓዲጉ ኣሎ ማለት እዩ። ምክንያቱ ናብራ ወድሰብን ስራሕን ዘይፈላለዩ ብምኻናም እዩ።



መልመዲ 9

ኣብዚ ዝስዕብ ሕቶ ተመያየጡ::

- * ምዝመዛ ጉልበት ዘስዕብ ስራሕ እንትንብል እንታይ ማለትና ይመሰለኩም?



7.3.1 ዝደለይዎ ስራሕ ኣብ ዝደለይዎ ቦታ ናይ ምስራሕ መሰል



ሰእል. 7.2 ኣብ ዝተፈላለዩ መያታት ዝተዋፈሩ ሰባት

- ኣብቲ ሰእል እትርእዮዎም ሰባት ኣብ እንታይ ዓይነት ስራሕ ዝተዋፈሩ ይመስለኩም?
- ንሰኻትኩምኻ ንኣዋሩ እንታይ ሰራሕኹም ክትነብሩ ትደልዩ?

ንኹሎም ዜጋታት ዝተፈቐደን ኣብ ሕገ መንግስቲ ዝተቐመጠን መስል ስራሕ ሕገ መንግስታዊ መሰል ምስራሕ ተባሂሉ ይፍለጥ። እዞም ሕገ መንግስታዊ ናይ ምስራሕ መሰላት ቀጺሎም ዘለዉ እዮም።

1. ዝኾነ ኢትዮጵያዊ ዝደለዮን ዝመረፀን ዓይነት ስራሕ ናይ ምስራሕ መሰል ኣለዎ። ኩሉሰብ ተመሳሳሊ ድልዎት ስራሕ ኣይህልዎን። ሓደ ሓረስታይ፣ ካሊእ መምህር፣ ሓኪም ወዘተ ብዝብል መፀውዒ መያ ኩሉ ዝተዋፈረሉ ዓይነት ስራሕ ከከምድልዮቱ ይፈላለ እዩ። ይኹንምበር ዝኾነ ሰብ ብዜግነቱ ኣብ ዝመረፀ ዓይነት ስራሕ ምውፋር ብሕገ ዝተውሃዖ መሰል እዩ።
2. ዝኾነ ሰብ መያ ናይ ምምራፅን ናብ ዝደለዮ ቦታ ከይዱ ናይ ምስራሕን መሰል ኣለዎ። እዚ ማለት ዝኾነ ዜጋ ዝመረፀ መዳይ ስራሕ ናብ ዝኾነ ናይታ ሃገር ክልላት ከይዱ ናይ ምስራሕ መሰሉ ብሕገ ተረጋጊፀሉ ኣሎ ማለት እዩ። ሓድሓደ ዓይነታት መያ ንምትግባርን ንምፍራይን ካብ ቦታ ናብ ቦታ ፍልልይ ክህልዎም ይኸእል። ንኣብነት ሓደ ሰራሕ ሸኽላ ካብ ዝነበሮ ቦታ ሓመድ ሸኽላ ብበዝሒ ናብ ዝረከበሉ ቦታ ተዛዊሩ ስራሕ ክቐፅል ይኸእል እዩ።



3. ዝኾነ ሰብ መሰል ምፍራይን ምውናንን ውልቀ ንብረት ኣለዎ።

እዙይ ማለት ሓደ ዜጋ ኣብ ዝመረጾ መደብ ኣብ ዝደለዮ ከባቢን ተዋፊሩ ምስራሕ ፣ ንብረት ውልቀ ናይ ምፍራይን መሰል ዋንነቱ ክሕለወሉ ናይ ምግባር ሕገ መንግስታዊ መሰል ኣለዎ። ልዕል ክብል ዝተጠቐሱ እዞም ሕገ መንግስታዊ መሰላት ምስራሕ ንኹሎም ዜጋታት ብማዕርነት ዝተዋሃቡ ነፃነታት እንትኾኑ ኩሉ ዜጋ ሰሪሑ ንክኣድር ምሉእ መሰል ንክህልዎ ዝገብሩ እዮም። ሰብ እዞም መሰላት ተጠቒሙ ስራሕ ብዝሰረሐ መጠን ህይወቱ ይልወጥ፣ መነባብሮ ስድርኡ ይመሓየሽ፣ ዕብየት ስድራቤት ድማ ዕብየትን ልምዓትን ከባብን ሃገርን የምፅእ። ዜጋታት ሓንቲ ሃገር ናይ ምስራሕ መሰሎም ተጠቒሞምን ተሓባቢሮምን እንተሰሪሐም ሃገር ትለምዕ ደረጃ ናብራ ህዝቢ ይዓቢ ይመሓየሽ።



መልመዲ 10

ነዞም ዝስዕቡ ሕቶታት መልሱ፡፡

1. ሕገ መንግስታዊ መሰል ስራሕ ማለት እንታይ ማለት እዩ?
2. ሰብ ህይወት ዓርሱን ስድራቤቱን ተለዊጡ ንምርኣይ እንታይ ንክገብር ትፅቢት ይግበረሉ?

7.3:2 መሰል ምፍራይ ውልቀ ንብረት

- ውልቃዊ ንብረት እንትበሃል እንታይ ማለት እዩ?

ንብረት ውልቀ እንትበሃል ሓደ ሰብ ብውልቁ ዝውንኖ ናይ ባዕሉ ሃፍቲ እዩ። ንኣብነት መንበሪ ገዛ፣ እንስሳ ዘቤት፣ መኪና ማሕረስ፣ መሳርሕታት ሕርሻ ወዘተ ዝሓወሰ እዩ። ዝኾነ ይኹን ኢትዮጵያዊ ኣብ ዝኾነ ቦታን ከባብን ዝመረጾ ስራሕ ሰሪሑ ክነብር ይክእል እዩ። ቦቲ ዝሰርሐ ውፅኢት ስራሕውን ናይ ምጥቓም መሰል ኣለዎ። ካብዙይ ንላዕሊ ሰሪሑ ካብዝረኸቦ ውፅኢት መሰል ምፍራይ ጥሪትን ኣብቲ ጥሪት እውን ናይ ምእዛዝን መሰል ኣለዎ።



መልመዳ 11

1. ሓደሰብ ናይ ውልቀ ንብረት ንምፍራይ ዘኸለሎ እንታይ እዩ?
2. ብሕታዊ ንብረት ስደራቤትኩም ዝኾኑ ጥቕሱ።

7.4 እንታይነት ሙያን ሙያዊ ስነ-ምግባርን

- ሙያ እንትበሃል እንታይን እንታይን ይሓቁፍ?
- ሙያዊ ስነ-ምግባር ማለት እንታይ ማለት እዩ?

ሙያ ናይ ዓርሱ ዝኾነ ፍሉይ ፍልጠትን ክእለትን ዝሓትት ዓይነት ስራሕ እዩ። ንኣብነት ግብርና፣ ጋዜጠኛነት፣ መምህርነት፣ ዳይነት ወዘተ ዓይነታት ሙያ እዮም። ክእለት ሙያ ማለት ኣብ ሓደ ስራሕ ንምውፋር ዘኸለልን ብዛዕባ እቲ ሙያ ክህልዉና ዝግብኦ ፍልጠትን ብቕዓትን ምህላው ማለት እዩ።

ሙያዊ ስነ-ምግባር ማለት ድማ ሓደ ሙያ ኣብ ተግባር እንትውዕል እቲ ባዓል ሙያ ክኸብሮ ዝግብኦ ደንብን ስነ-ስርዓትን ኣሰራርሓን እቲ ሙያ እዩ። ኩሎም ዓይነታት ሙያ ናይባዕሎም ዝኾኑ ዝተፈላለዩ ሙያዊ ስነ-ምግባራት ኣለውዎም። ኮይኑ ግና ኣብ ኩሎም ሙያታት እንረኽቦም ሓባራዊ ዝኾኑ ሙያዊ ስነ-ምግባራት ኣለዉ። እዞም ሙያዊ ስነ-ምግባራት ብኹሎም ሰብ ሙያ ክኸበሩ ዝግብኦም እዮም። እዚኦም እውን ስራሕ ምኽባር፣ ብቅንዕነት ምግልጋል፣ ንዓማዊል ተአማኒ ምኃን፣ ሓቀኛነት፣ ሙያዊ ግቡእ ምውፃእ፣ ብቲ ሙያ ተጠቒምካ ንኻልኣት ዘይምጉዳእ፣ ኣብ ተገልገልቲ መድልዎ ዘይምፍፃም ወዘተ ዝብሉ እዮም።

ዝኾነ ተገልጋሊ ትኸክለኛ ግልጋሎት ዝህቦን ዘይህቦን ባዓል-ሙያ ኣብ ሓፂር እዋን ንምፍላጥ ይኸእል እዩ። ዕብቕ ግልጋሎት ዝሃቦ ባዓል ሙያ የኸብር እዩ። ናይ ኩሉሻዕ ዓሚል ንምኃን ይዕዕር። ብኻሊእ ወገን ሙያዊ ስነ-ምግባሩ ዘይዋፃእ ውልቀሰብን ትካልን ይወቅሶ እዩ። ካብዘይ ሓሊፉ መሰሉ ብግልፂ ክሓትት ይኸእል። እዚ እናተዳጋገመ እንተኸይዱ እቲ ትካል ኣብ ኪሳራ ይወድቕ ማለት እዩ።



መልመዲ 12

ነዞም ዝሰዕቡ ሕቶታት መልሱ፡፡

1. ብኹሎም ሰብሙያ ክኸበሩ ዘለዎም ሙያዊ ስነ-ምግባራት ዘርዘሩ
2. ፅቡቕ ግልጋሎት ምሃብ ዝጠቅም ንመን እዩ?

7.4.1. ንስራትን መትከላትን ስራሕን እቲ ሙያ ተገዛኢይ ምዃን

- ንደንብን መትከላትን ሙያ ተገዛኢ ምዃን ማለት እንታይ ማለት እዩ?

ሕድሕድ ሙያ ናይ ዓርሱ ዝኾነ ውፅኢት ኣለዎ። ሓደ በዓልሙያ ዝስርሖ ስራሕ ውፅኢታዊ ንኸኾውን ኣቐዲሙ ናይቲ ሙያ ስነ-ስርዓት ስራሕ ብዝግባእ ክፈልጥ ይግባእ።

ንኣብነት ሓደ ሓረስታይ ፅቡቕ ምህርቲ ንኸረክብ ብእዋኑ ንመሬቱ ምሕራብ፣ ቀፃሊ እኸሊ ምዝራእን ክንክን ንኸገብርን ትፅቢት ይግበረሉ። ነዚ ስርዓት ኣሰራርሓ እንተተጠቐሙ ዓርሱን ስድራቤቱን ንምምጋብ ከምኡውን ሸይጡ ዘድልይዎ ካልኣት ነገራት ንምግባእ ይኸእል ማለት እዩ።

ኮይኑ ግና ነዞም ስርዓታት ኣሰራርሓ እንተዘይተኸቲሉ እቲ ዝደልዮ ውፅኢት ኣይረክብን። ከምኡውን ሓደ መምህር ንተምሃርኡ ኣምሂሩን ብፍልጠት ሃኒፁን ፅባሕ ዝሓሹ ዜጋታት ንምግባር ኣቐዲሙ ፍቕሪ ስራሕ፣ ስዓት ምኸባር፣ ተምሃርኡ ምፍቃርን ተምሃራይ ዘሳተፈ ሜላ ኣማሃህራ ምጥቃምን ክህልዎ ይግባእ። እዙይ እንተዘይገይሩ ግና ተምሃርኡ ብቲ ዝድለ ፍልጠት ሃኒፁ ብቐዓት ዜጋታት ክገብሮም ኣይኸእልን።



መልመዲ 13

ኣብዞም ዝሰዕቡ ሕቶታት ተመያየጡ፡፡

1. ኣደ በዓል ሙያ ብዝተዋፈረሉ ስራሕ ውፅኢታዊ ንምኃን እንታይ ንክገብር ትፅቢት ይግብረሉ?
2. ብትምህርትኹም ውፅኢታዊ ንክትኮኑ ካባኻትኩም እንታይ ትፅቢት ይግበር?

7.4.2 ምዕባል ሙያዊ ክእለት



ሰእሊ 7.3 ሙያዊ ስልጠና ዘርኢ

- ኣብቲ ሰእሊ ዘለዉ ሰባት ስልጠና ብምርካቦም እንታይ ረብሓ ይረኽቡ? እታ ሃገርኻ እንታይ ትረክብ?

ኣደ ስራሕ ፅቡቕ ውፅኢት ዝህልዎ እቲ ባዓል ሙያ ዓርሱን ሙያኡን ንምዕባይ ብዝገብሮ ዓፅሪ እዩ። ውፅኢታውነት ስራሕ ንምዕባይ ሙያዊ ክእለት ምምዕባል የድሊ። በብእዋኑ ክእለት ንምምዕባል ዘድልዩ ስልጠናታት ምውሳድ ውፅኢት ስራሕ የዕቢ። ካብዚ ብተወሳኺ ብዛዕባ እቲ ሙያ ዝሓሸ ፍልጠት ዘለዎም ሰባት ምሕታትን ምርዳእን የድሊ። ሙያዊ ክእለቱ ንምምዕባል ዝፅዕር ሰብ ንፉዕ ባዓል-ሙያ ይኸውን።



ውፅኢት ምህርቱ ዝለዓለን ፅሬቱ'እውን ዝተማለአን ይኸውን። ፅሬት ዘለዎ ምህርቲ ዘፍሪ ባዓል ሙያ ኣብቶም ተጠቀምቲ እምነት የሕድር። ስለዚ ዝኾነ ስራሕተኛ ኣብ ዝወፈረሊ ዘፈር ሙያ ፅቡቕ ውፅኢት ንምርካብን ነቲ ሕብረተሰብ ግቡእ ግልጋሎት ንምሃብን እቲ ሙያ ዝሓቶ ስነ-ምግባር ከኸብር ኣለዎ። እዚ ኣብ ተግባር እንትውዕል እቲ በዓል ሙያ ስድራ ቤቱን ከባቢኡን ይጠቅም ማለት እዩ። እዚ ንሕዝቢ ብቅንዕና፣ ብተኣማንነትን፣ ብፅቡቕ ሙያዊ ስነ-ምግባርን ምግልጋል ድማ ሃገር ናብ ልምዓትን ዕብየትን የሰጋግር።



መልመዲ 14

ነዞም ዝስዕቡ ሕቶታት መልሱ፡፡

1. ብዘይካ ብስልጠና ሙያ ብምንታይ ኩነታት ክምዕብል ይኸእል?
2. ምስ ካልኣት ሓቢርካ ምስራሕ እንታይ ረብሓ ዘለዎ ይመስለኩም?



መጠቓለሊ

ዝኾነ ሰብ ንምንባር እንተነኣሰ ምግብ፣ መፅለሊ ገዛ፣ ክዳን፣ የድልዮ። እዚ ድልየት ንምምላእ ድማ ክሰርሕ ኣለዎ። ሰብ ስራሕ ከይነጻቐ እንተሰሪሑ ካብ ባዕሉ ሓሊፉ ንኸባቢኡን ንሃገሩን ዝጠቓም ተግባር ክሰርሕ ይኸእል እዩ። ሎሚ ንኡሽተይ ዝመስል ስራሕ ብፍልጠትን ብሙያዊ ስነ-ምግባርን እንተተሓገዙ ዓብይ ውፅኢት ክህልዎ ይኸእል እዩ።

ስራሕ ክፍጠር ዝኸእል ነገር እዩ። ኮይኑ ግና ስራሕ ንምፍጣር ብቐዳምነት ድልየት ስራሕ፣ ተበግሶን ውልቀ ፃዕርን ኣዝዮም ኣድለይቲ እዮም። እዞም ናይ ምስራሕ መንፈሳት እዚኦም እንተሃለዮም ሓደ ቀሊል ስራሕ ብምፍጣር፣ ነቲ ሙያ ብትምህርቲ ብምምዕባልን ሙያዊ ስነ-ምግባር ብምኸባርን ናብ ዝለዓለ ዓይነት ስራሕ ንምስግጋር ይካኣል እዩ። ስራሕ እናሰራሕኻ ምንባር መሰል ኩሉ ዜጋ እንትኾን፣ ከይሰራሕኻ ምብላፅ ድማ ነውርን መሕፈርን እዩ። ዜጋታት ሓንቲ ሃገር ኣብዝተዋፈሩሉ ሙያ ጠንኪሮም እንተሰሪሑም ውፅኢቶም ዝለዓለ ይኸውን።

ኣብዚ ከይዲ ድማ ሃገር ኣብ ጎደና ልምዓት ትጓዓዝ ማለት እዩ። ልምዓትን ዕብየትን ሃገር ምስላጥ ድማ ቀስ ብቐስ ድኸነትን ድሕረት ንምውጋድ ይሕግዝ። በዚ ኩነታት ሃገር ትምዕብል፣ ህዝባ ድማ ጥዑይን ዝተደላደለን ዕቡቕ ህይወት ክመርሑ ይኸእሉ።



አገደስቲ - ቃላት

- ዕግዕተኛ:- ብናይ ካልኣት ድኻምን ረሃዕን ዝነብር፣ ብናይ ካልኣት ሰባት እቶት ዝመሓዳደር
- ነውሪ:- ግቡእ ዘይኮነ ተግባር፣ ሰባት ዘይቕበልዎ ፀያፍ ባህርይ
- ሙያ:- ብዛዕባ ሓደ ዓይነት ስራሕ ዘሎ ፍልጠትን ክእለትን
- ተሞክሮ:- ሓደ ሙያ ኩልግዘ ካብ ምስራሕ ዝርከብ ክእለት
- መትከል:- ሓደ ተግባር ንምፍፃም ሰባት ዝኸተልዎ ኣንፈት ስራሕ፣ መተሓዳደሪ
- ምውጋዝ:- ምርጋም፣ ብሕማቕ ሽም ንኸፈለጥ ምግባር
- ሙያዊ ስነ-ምግባር:- ሓደ ስራሕ ንምስራሕ ካብ ሓደ በዓል ሙያ ዝሕሎ ባህሪይ
- ጥሪት:- ገንዘብ፣ ንብረት፣ ሃፍቲ

መጠቓላሊ ሕቶታት

- I. ቀፂሎም ዘለዉ ሙሉእ ሓሳባት ብምንባብ ትኸክል ንዝኾነ “ሓቂ” ትኸክል ንዘይኮነ “ጌጋ” ብምባል መልሱ
 1. ስራሕ መሰረት ህይወት ወድሰብ እዩ።
 2. ሓደሰብ ስራሕ እንተሊይዎ ካሊእ ስራሕ ምፍጣር ኣየድልዮን።
 3. ዓርስኻ ክኢልካ ምንባር ዝጠቅም ንውልቀኻ ጥራይ እዩ።
 4. ከይሰርሑ ካልኣት ዝደኸምሉ ምብላዕ ነውሪ ኣይኮነን።
 5. ዝደለይዎ ስራሕ ምስራሕን ውልቀ ጥሪት ምፍራይን መሰል ኩሎም ዜጋታት እዩ።



II. ኣብ ትሕቲ “ሀ” ንዝተዘርዘሩ ዝስማዕማዕ ኣብ ትሕቲ “ለ” ካብ ዝተቐመጡ ብምምራፅ ኣዛምዱ.

ሀ

ለ

- | | |
|----------------|-----------------------------|
| 1. ሙያ | ሀ) መሰል ሰራሕኻ ምንባር ዜጋታት |
| 2. ሙያዊ ክእለት | ለ) ሰባት ብሓባር ዝሰርሕዎ ተግባር |
| 3. መሰል ስራሕ | ሐ) ሓደ በዓል ሙያ ንሙያኡ ዝህቦ ክብሪ |
| 4. ኣፀያፊ | መ) ናይ ባዕሉ ፍልጠት ዝደለ ዓይነት ስራሕ |
| 5. ንብረት ውልቀ | ረ) ሓደ ዜጋ ብሙያኡ ሰራሕ ዘጥርዮ ሃፍቲ |
| 6. ሙያዊ ስነ ምግባር | ሰ) ኣብ ስራሕ ንምውፋር ዘኸኸለን ብዛዕባ |
| 7. ዕዮ ጉጅለ | እቲ ስራሕ ዝህሉ ፍልጠትን |
| | ሸ) ተገልጋላይ ሕብረተሰብ ምስታፍ |
| | ቀ) ሕብረተሰብ ዘይቕበሎ መሕፈሪ ተግባር |

III. ነቶም ክፍቲ ቦታታት ብትኸክለኛ ቃል ወይ ሓረግ ምልኡ

1. ሃገር እትምዕብል ክሰርሖ ዝኸኸሉ ዜጋታት ባህሊ እንተማዕብሉ እዩ።
2. ስራሕ ፈጠርካ ምስራሕ ኣድላዩ ዝኾነሉ ምኸንያት ካብንን ንምንጋፍ እዩ።
3. ሓደ ሙያ ኣብ ስራሕ እንክውዕል እቲ በዓል ሙያ ከኸብሮ ዝግብኦ ደንብን መምርሒ ኣሰራርሓን እቲ ሙያ ይበሃል።

IV. ነዞም ዝስዕቡ ሕቶታት ትኸክለኛ ዝኾነ መልሲ ምረፁ።

1. ሓደ በዓል ሙያ ዕቡቕ ግልጋሎት ንምሃብ ከማዕብሎ ዝግብኦ ኣየናይ እዩ?
 - ሀ. ሙያዊ ስነ ምግባር
 - ለ. ሙያዊ ክእለት
 - ሐ. ሓደሻቲ ስራሕቲ ምፍጣር
 - መ. ኩሎም ኣድለይቲ እዮም



2. ካብዞም ዝስዕቡ ነውርን መሕፈርን ዝበሃል ኣየናይ እዩ?

- ሀ. ተወሳኺ ስራሕ ምስራሕ
- ለ. ብፃዕርኻ ስራሕ ምፍጠር
- ሐ. ምስራሕ እናኻኣሉ ካሊእ ዝደኸመሉ ምብላፅ
- መ. ሙያዊ ክእለት ምምዕባል

3. ስራሕ ንምፍጣር ኣድላይ ነገር ኣየናይ እዩ?

- ሀ. ንስራሕ ምልዓዓል
- ለ. ሓገዝ ካልኦት ምድላይ
- ሐ. ገንዘብ ክሳብ ዝርከብ ምሕላው
- መ. ሙያ ንምምሃር ድልዊ ዘይምኻን

4. ስራሕ ዘይሰርሕ ሰብ ኣብ መወዳእታ እንታይ ይኸውን?

- ሀ. ንስድርኡን ንሃገርን ሸኽሚ ይኸውን
- ለ. ናብ ዝለዓለ ውፅኢት ይበፅሕ
- ሐ. ሙያዊ ስነ ምግባር ዘለዎ ይኸውን
- መ. ስራሕ ይፈጥር

5. ሰብ ስራሕ ክሰርሕ ዘለዎ ንምንታይ እዩ?

- ሀ. ንምንባርን ተወሰኸቲ ድልየታቱ ንምምላእን
- ለ. ንባዕሉን ስድራቤቱን ንምሕጋዝ
- ሐ. ክባቢኡን ሃገሩን ብሙዩኡ ንምሕጋዝን
- መ. ኩሎም መልሲ እዮም

V. ነዞም ስዝዕቡ ሕቶታት ሓፂር መልሲ ሃቡ፡፡

1. ውፅኢታውነት ስራሕ እንታይ ማለት 'ዩ?
2. ሓደ በዓል ሙያ ሙያዊ ስነ ምግባር የብሉን እንብሎ መዓዝ እዩ?